

حضرت اسماء بنت ابوبکر رضی اللہ عنہا

حضرت اسماء حضرت ابوبکر (عبداللہ) کی سب سے بڑی صاحب زادی تھیں۔ ہجرت نبوی سے ستائیس برس قبل پیدا ہوئیں۔ تب سیدنا ابوبکر کی عمر بیس سال سے کچھ اوپر تھی۔ ابوقحافہ (عثمان) ان کے دادا اور تیم بن مرہ جد تھے جن کے نام پر ان کا قبیلہ بنو تیم کہلاتا تھا۔ مرہ پران کا شجرہ بنی صلی اللہ علیہ وسلم کے شجرے سے جاملتا ہے۔ کلاب بن مرہ آپ صلی اللہ علیہ وسلم کے جبکہ تیم بن مرہ حضرت اسماء کے جد تھے۔ ان کی والدہ کا نام ثیلہ (یا ثنلہ یا قیلہ) تھا، ام العزئی ان کی کنیت تھی۔ وہ قریش کی شاخ بنو عامر بن لوی سے تھیں۔ عبدالعزئی بن اسعد حضرت اسماء کے نانا تھے۔ سیدہ عائشہ بنت ابوبکر رضی اللہ عنہا ان کی سوتیلی بہن تھیں اور ان سے چھوٹی تھیں۔ عبداللہ بن ابوبکر رضی اللہ عنہ ان کے سگے بھائی تھے۔ سیدہ عائشہ کی والدہ کا نام ام رومان تھا۔ ام عبداللہ اسماء رضی اللہ عنہا کی کنیت تھی۔

حضرت اسماء بنت ابوبکر نے کم سنی ہی میں ایمان کی طرف سبقت کی۔ السابقون الاولون کی فہرست میں ان کا نمبر اٹھارواں یا انیسواں ہے۔

حضرت اسماء کہتی ہیں کہ میں نے زمانہ جاہلیت کے موحد زید بن عمرو بن نفیل کو دیکھا تو وہ بہت ضعیف ہو چکے تھے، کعبہ کی دیوار سے ٹیک لگائے بیٹھے خطاب کر رہے تھے۔ کہا: قریش کے لوگو، قسم اس ذات کی جس کے قبضہ قدرت میں زید بن عمرو کی جان ہے، تم میں دین ابراہیمی پر میرے سوا کوئی عمل پیرا نہیں رہا۔ اے اللہ، اگر میں جانتا ہوتا کہ کون سا طریقہ عبادت تمہیں محبوب ترین ہے، تو اسی کے مطابق تیری بندگی کرتا، لیکن مجھے علم نہیں۔ پھر اپنی ہتھیلی پر سجدہ کر لیتے۔ وہ ان بچیوں کو بچا لیتے جنہیں ان کے والدین زندہ گاڑنا چاہتے۔ ان کی کفالت کرتے، جب جوان ہو جاتیں تو ان کے والدین کو واپس لینے کی پیش کش کرتے۔ وہ تب بھی نہ مانتے تو ان کی کفالت جاری رکھتے۔ اپنے

ہم وطنوں کو زنا سے بچنے کی نصیحت کرتے (بخاری، رقم ۳۸۲۸)۔ حضرت اسماء نے زید کے توحید کی تلقین پر مبنی اشعار بھی روایت کیے ہیں۔

سیدہ عائشہ فرماتی ہیں کہ رسول اللہ صلی اللہ علیہ وسلم ہمارے گھر صبح یا شام کے وقت تشریف لاتے تھے۔ ایک دن آپ عین دوپہر کے وقت آئے، دھوپ خوب تیز تھی۔ ان اوقات میں آنا آپ کا معمول نہ تھا، اس لیے میرے والد سیدنا ابوبکر نے کہا: آپ کی اس وقت تشریف آوری کا مطلب یہی ہے کہ کوئی اہم معاملہ درپیش ہے۔ انھوں نے آپ کو چار پائی پر بٹھایا۔ میں اور اسماء بھی گھر میں تھیں۔ آپ نے علیحدگی میں بات کرنے کو فرمایا تو سیدنا ابوبکر نے بتایا: میری ان دو بیٹیوں کے علاوہ یہاں کوئی موجود نہیں۔ آپ نے فرمایا: اللہ نے مجھے مکہ سے نکل جانے اور ہجرت کرنے کی اجازت دے دی ہے (بخاری، رقم ۲۱۳۸)۔ سیدنا ابوبکر کے گھر کے چھوٹے عقبی دروازے (خوخہ) ہی سے آپ غار ثور کو روانہ ہوئے، یہ ہجرت کی پہلی منزل تھی۔ آپ کے جانے کی اطلاع سیدنا ابوبکر کے گھرانے کے علاوہ صرف سیدنا علی کو تھی۔ سیدنا علی کی ذمہ داری تھی کہ آپ کے جانے کے بعد آپ کے بستر پر سوائیں اور آپ کے پاس موجود لوگوں کی امانتیں انھیں لوٹا دیں۔ آپ نے تین دن غار ثور میں قیام کیا۔ اس دوران میں سیدنا ابوبکر کے آزاد کردہ حضرت عامر بن فہیرہ ان کی بکریوں کا رپوٹنگے کر جاتے تو آپ ان کا دودھ پی لیتے۔ ابن اسحاق کا کہنا ہے کہ روزانہ شام کے وقت حضرت اسماء کھانا تیار کر کے لاتیں۔ تیسرے دن اسماء دونوں کے لیے توشہ دان لے کر آئیں لیکن اسے لٹکانے والی ڈوری لانا بھول گئیں۔ آپ سفر پر روانہ ہونے لگے تو وہ اونٹنی سے توشہ دان لٹکانے لگیں، ڈوری نہ ملی تو سیدنا ابوبکر کے کہنے پر اپنا کمر بند کھول لیا، اس کا ایک حصہ پھاڑ کر الگ کر لیا، اس کی رسی بنا کر توشہ دان لٹکایا اور دوسرا پھر کمر سے باندھ لیا۔ بخاری کی روایت ذرا مختلف ہے۔ حضرت اسماء خود بیان کرتی ہیں کہ جب رسول اللہ صلی اللہ علیہ وسلم نے ہجرت کا ارادہ فرمایا تو میں نے اپنے والد سیدنا ابوبکر کے گھر میں آپ کا توشہ دان تیار کیا۔ آپ کے توشہ دان اور مشکیزے کو باندھنے کے لیے اپنے کمر بند کے علاوہ کچھ نہ ملا تو والد نے کہا: اسے پھاڑ کر دو حصے کر لو۔ ایک سے پانی کی مشک اور دوسرے سے توشہ دان کو باندھ لو (رقم ۲۹۷۹)۔ اس طرح ایک نطاق (کمر بند) کے نطا قین (دو کمر بند) بن گئے۔ رسول اللہ صلی اللہ علیہ وسلم نے فرمایا: اللہ تعالیٰ تمہیں اس ایک کمر بند کے بدلے میں جنت میں دو کمر بند عطا کرے گا۔ تب سے ذات النطاقین (دو کمر بندوں والی) ان کا لقب ہو گیا (بخاری، رقم ۳۹۰۵)۔

آپ کو رخصت کر کے حضرت اسماء مکہ پہنچیں تو قریش کے لوگ ابوجہل کی سربراہی میں ان کے گھر آئے۔

حضرت اسماء باہر نکلیں تو پوچھا: بنت ابوبکر، تمہارے ابا کہاں ہیں؟ انہوں نے جواب دیا مجھے کیا معلوم۔ ابوجہل بہت بد زبان اور بد طبیعت تھا۔ اس نے ہاتھ اٹھا کر حضرت اسماء کے گال پر اس زور سے تھپڑ جڑ دیا کہ ان کی بالی گر گئی۔ حضرت اسماء کہتی ہیں: تین دن گزرے تھے کہ زیریں مکہ سے ایک شخص یہ اشعار گنگنا رہا تھا:

جزی اللہ رب الناس خیر جزائہ رفیقین حلاً خیمتی ام معبد
 ”اللہ، لوگوں کا رب، ان دونوں ساتھیوں کو بہترین جزا دے جو بنو کعب کی عورت ام معبد کے خیموں میں ٹھہرے۔“
 ہما نزلا بالبر ثم تروحا فافلح من امسی رفیق محمد
 ”وہ دونوں بیابان میں ٹھہرے پھر سفر جاری رکھا تو جو محمد کا ساتھی بنا کامیاب ہوا۔“

تب ہمیں معلوم ہو گیا کہ آپ مدینہ کی طرف منزلیں طے کر رہے ہیں۔ حضرت اسماء مزید بیان کرتی ہیں کہ سیدنا ابوبکر کے پاس پانچ یا چھ ہزار درہم موجود تھے، وہ ساری رقم اپنے ساتھ لے گئے۔ میرے دادا ابوقحافہ نے پوچھا: لگتا ہے، ابوبکر نے مال لے جا کر تمہیں پریشانی میں مبتلا کر دیا ہے۔ میں نے انہیں مطمئن کرنے کے لیے کچھ پتھر لے کر گھر کے اس خفیہ خانے میں رکھ دیے جہاں سیدنا ابوبکر مال رکھا کرتے تھے۔ اوپر کپڑا ڈال کر میں نے اپنے ناپینا دادا سے کہا: اسے ہاتھ سے ٹٹول لیں۔ وہ خوش ہو گئے اور کہا: اگر وہ اتنا مال چھوڑ گئے ہیں تو خیر ہے۔

حضرت اسماء بنت ابوبکر کا بیاہ ہجرت سے پہلے مکہ میں آں حضرت صلی اللہ علیہ وسلم کے چھوٹے زاد بھائی حضرت زبیر بن عوام سے ہوا۔ مدینہ ہجرت کے وقت وہ حاملہ تھیں۔ عبداللہ بن زبیر پہلے بچے تھے جو مہاجرین کی مدینہ آمد کے فوراً بعد قبائلیں پیدا ہوئے۔ واقدی کی روایت درست نہیں کہ وہ شوال ۲ھ میں پیدا ہوئے۔ حضرت اسماء کہتی ہیں کہ میں نومولود کو رسول اللہ صلی اللہ علیہ وسلم کی خدمت میں لائی۔ آپ نے اسے گود میں بٹھایا، کھجور منگا کر اسے چبایا اور پھر اپنا لعاب دہن اس کے منہ میں لگایا۔ پہلی شے جو اس کے پیٹ میں گئی، آپ کا لعاب تھا جس میں کھجور کی آمیزش تھی (بخاری، رقم ۳۹۰۹)۔ آپ ہی نے اس کا نام عبداللہ رکھا اور اس کے لیے برکت کی دعا کی (مسلم، رقم ۵۶۶۷)۔ اسماء اور زبیر کے ہاں کل آٹھ بچے ہوئے۔ ان کے نام یہ ہیں: عبداللہ، عروہ، منذر، عاصم، مہاجر، خدیجہ، ام حسن اور عائشہ۔

مدینہ کے ابتدائی ایام میں حضرت اسماء کی زندگی بڑی کٹھن تھی جو انہوں نے بڑے صبر و قناعت سے بسر کی۔ خود بیان کرتی ہیں: ”زبیر نے مجھ سے شادی کی تو ان کے پاس مال تھا نہ غلام۔ ایک گھوڑے اور ایک اونٹنی کے سوا ان کے پاس کچھ نہ تھا۔ میں ہی گھوڑے کو چارہ دیتی، اس کی ضرورتیں پوری کرتی اور اس کی دیکھ بھال کرتی۔ اونٹنی کی خوراک

کے لیے کھجوروں کی گٹھلیاں پیستی، اس کا چارہ تیار کرتی، اسے پانی پلاتی، اس کا چمڑے کا ڈول سیتی۔ میں ہی گھر کے لیے پانی ڈھوتی۔“ رسول اللہ صلی اللہ علیہ وسلم نے حضرت زبیر کو بنو نضیر کے علاقہ میں ایک قطعہ زمین (یا کھجوروں کا باغ) عطا کیا جو ان کے گھر سے چھ میل دور تھا۔ حضرت اسماء پیدل یہ فاصلہ طے کرتیں اور سر پر کھجوروں کی گٹھلیاں لاد کر لاتیں۔ ایک دفعہ آپ کچھ انصاری صحابہ کے ساتھ گزر رہے تھے کہ اسماء کو جاتے ہوئے دیکھ لیا۔ آپ نے انہیں اپنے پیچھے اونٹ پر بیٹھنے کو کہا، لیکن اسماء نے مردوں کے ساتھ جانے میں شرم محسوس کی، پھر انہیں زبیر کے مزاج کا خیال آیا، وہ اس بات کو اچھا نہ سمجھتے۔ آپ نے ان کی جھجک اور شرم کو دیکھتے ہوئے اصرار نہ کیا۔ اس کے بعد حضرت ابوبکر نے اپنی بیٹی کے لیے ایک خادم بھیج دیا جو گھوڑے کو سنبھالنے لگا۔ زبیر کو اس واقعے کا پتا چلا تو کہا: تمہارا سر پر گٹھلیاں اٹھانا آپ کے ساتھ آنے سے زیادہ گراں تھا۔ اسماء مزید کہتی ہیں کہ میں آٹا گوندھ لیتی تھی، لیکن روٹی اچھی طرح پکانی نہ آتی تھی۔ میری انصاری پڑوسنیں بہت اچھی تھیں، وہ میری روٹیاں پکا دیتیں (بخاری، رقم ۵۲۲۴-مسلم، رقم ۵۷۴۳)۔

ایک بار حضرت اسماء کی گردن میں ورم آ گیا۔ اس وقت حضرت صلی اللہ علیہ وسلم نے سو جن پر ہلکی مالش کی۔ آپ یہ دعا بھی فرماتے جاتے تھے کہ اللہ، اسماء کو اس کے برے امراضات اور ہونے والی تکلیف سے چھٹکارا دے دے۔ حضرت اسماء بنت ابوبکر جب دیکھتیں کہ کسی عورت کو بخار پڑھا ہے تو پانی لے کر اس کے جسم پر ڈالتیں اور کہتیں: رسول اللہ صلی اللہ علیہ وسلم نے ہمیں حکم دیا ہے کہ بخار کو پانی سے ٹھنڈا کریں (بخاری، رقم ۵۷۴۳)۔

۱۰۔ اہ میں حجۃ الوداع ہوا۔ طواف زیارت اور عمرہ کرنے کے بعد رسول اللہ صلی اللہ علیہ وسلم نے فرمایا: جس کے پاس قربانی کا جانور ہے وہ احرام باندھے رکھے، یعنی حج قرآن کرے۔ جس کے پاس ہدی نہیں، وہ احرام کھول دے اور حج تمتع کرے۔ حضرت اسماء کے پاس ہدی نہ تھی، انھوں نے احرام کھول دیا۔ ان کے شوہر زبیر کے پاس قربانی کا جانور تھا، انھوں نے احرام باندھے رکھا۔ اسماء کپڑے بدل کر زبیر کے پاس جا بیٹھیں تو انھوں نے اٹھ جانے کو کہا، اسماء بولیں: کیا آپ کو اندیشہ ہے کہ میں آپ پر کود پڑوں گی؟ (مسلم، رقم ۲۹۷۶)۔ عرفات سے واپسی پر حضرت اسماء نے مزدلفہ میں رات بسر کی۔ نوافل ادا کرنے کھڑی ہوئیں، ایک گھنٹا گزرا تو اپنے غلام سے پوچھا: بیٹا، کیا چاند غروب ہو گیا؟ اس نے نہیں کہا تو دوبارہ نفل پڑھنے شروع کر دیے، ایک گھنٹے کے بعد پھر پوچھا: کیا چاند غروب ہو گیا؟ اس نے اثبات میں جواب دیا تو چلنے کو کہا۔ منی پہنچ کر شیطانوں کو کنکریاں ماریں اور فجر کی نماز اپنی قیام گاہ میں ادا کی۔ غلام نے کہا: اماں جان، ہم تو منہ اندھیرے پہنچ گئے ہیں۔ حضرت اسماء نے کہا: بچے، رسول اللہ صلی اللہ

علیہ وسلم نے عورتوں کو اس کی اجازت دے رکھی ہے (بخاری، رقم ۱۶۷۹-مسلم، رقم ۱۲۹۱)۔ یہ آپ کے اس فرمان کے برعکس تھا جو آپ نے نوجوانوں کو ارشاد کر رکھا تھا کہ سورج نکلنے سے پہلے رمی نہ کریں۔ آپ کی وفات کے بعد بھی حضرت اسماء کا یہی دستور رہا۔

حضرت اسماء کا جب بھی جبل جون سے گزر ہوتا تو فرماتیں کہ اللہ محمد صلی اللہ علیہ وسلم پر رحمتیں بھیجے۔ ہم ان کے ساتھ اس مقام سے مکہ آئے تھے۔ تب ہم تھوڑے تھے، ہمارا سامان بھی بہت کم تھا۔ میں، میری بہن عائشہ، میرے شوہر زبیر اور فلاں فلاں نے یہاں سے عمرہ کیا تھا۔ بیت اللہ کے طواف کے بعد ہم نے احرام کھولا اور رات کو حج کے لیے پھر باندھ لیا (بخاری، رقم ۱۷۹۶-مسلم، رقم ۲۹۷۸)۔

آں حضرت صلی اللہ علیہ وسلم کی حیات میں سورج گرہن ہوا تو آپ نے نماز کسوف کی چار رکعتیں پڑھائیں۔ حضرت اسماء بنت ابوبکر اس میں شریک تھیں۔ نماز کے دوران میں ان کو غشی بھی آئی (بخاری، رقم ۸۶)۔ نماز ختم ہوئی تو گرہن چھٹ چکا تھا۔ غزوہ بنو مصطلق میں سیدہ عائشہ نے اسماء سے مانگ کر ہار پہنا جو بیدایا ذات الجیش کے مقام پر ٹوٹ کر گر گیا اور وہ اونٹ اس پر بیٹھ گیا جس پر سیدہ عائشہ ہوا رھیں۔ آپ نے ہار کی تلاش کے لیے قافلہ رکوا لیا۔ اسی دوران میں نماز کا وقت ہو گیا، آس پاس کہیں پانی نہ تھا کچھ صحابہ کو وضو کیے بغیر نماز پڑھنا پڑی۔ اسی موقع پر آیات تہیم نازل ہوئیں اور اہل ایمان نے پہلی بار تہیم کیا (بخاری، رقم ۲۵۸۳-مسلم، رقم ۷۴۵)۔

حضرت اسماء بنت ابوبکر نے اپنے شوہر اور بیٹے کے ساتھ جنگ یرموک میں شرکت کی۔ اسی معرکے میں زبیر بن عوام رومی فوج کی صفوں کو اول سے آخر تک چیرتے ہوئے نکل گئے اور صحیح سلامت لوٹ آئے۔ ابو وقاد لیشی کہتے ہیں کہ میں نے اسماء کو زبیر کے ساتھ یہ گفتگو کرتے ہوئے سنا کہ ابو عبد اللہ، بخدا، دشمن کا ایک سپاہی دوڑتا ہوا گزرا، اس کے قدم میرے خیمے کی رسی کے کنڈے سے اڑ گئے اور وہ وہیں گر کر مر گیا، وہ کسی کے اسلحے کا نشانہ نہ بنا تھا۔

خلیفہ دوم سیدنا عمر نے اسماء بنت ابوبکر کا وظیفہ ایک ہزار درہم سالانہ مقرر کیا۔

حضرت اسماء بنت ابوبکر نے عبد اللہ بن عمر سے پچھوایا کہ مجھے معلوم ہوا ہے کہ تم تین چیزوں کو حرام قرار دیتے ہو: کپڑوں میں ریشمی دھاریوں اور نقوش کا ہونا، سرخ (ارغوانی) زین پوش اور رجب کے پورے مہینے کے روزے رکھنا۔ عبد اللہ نے جواب بھیجا کہ جو خود ہمیشہ روزہ رکھتا ہے (یعنی ابن عمر) رجب کے روزوں کو کیسے حرام کہہ سکتا ہے، کپڑوں میں ریشمی نقوش رسول اللہ صلی اللہ علیہ وسلم کے ریشم کو حرام قرار دینے کے ضمن میں آتے ہیں۔ رہ گیا ارغوانی زین پوش تو خود میرا (عبد اللہ بن عمر کا) زین پوش ارغوانی ہے۔ حضرت اسماء نے نبی صلی اللہ علیہ وسلم کا سبز

خسروی جب نکال کر دکھایا جو آپ پہنا کرتے تھے۔ اس کے گریبان اور دامنوں پر دیبا کی پٹی لگی تھی۔ فرمایا: یہ جبہ سیدہ عائشہ کے پاس تھا، ان کی وفات کے بعد میں نے لے لیا (مسلم، رقم ۵۴۶۰)۔

سعید بن عاص کی گورنری کے زمانہ میں مدینہ میں چوروں کی کثرت ہو گئی تو حضرت اسماء نے ایک خنجر پاس رکھنا شروع کر دیا۔ اسے وہ سرہانے کے نیچے رکھ کر سوتیں۔

زبیر اسماء کے ساتھ سختی برتتے تھے۔ وہ اپنے والد کے پاس آئیں اور زبیر کی شکایت کی تو انھوں نے کہا: بیٹیا، صبر کرو، زبیر نیک انسان ہے۔ امید ہے جنت میں بھی وہی تمھارا شوہر ہو، کیونکہ ایک عورت کا خاوند اگر نیک ہو اور وہ اس کے مرنے کے بعد کسی اور سے شادی نہ کرے تو اللہ جنت میں بھی دونوں کو ساتھ رکھتا ہے۔ ایک بار اسماء نے نبی صلی اللہ علیہ وسلم سے دریافت کیا کہ یا نبی اللہ، میرے گھر میں وہی کچھ ہے جو زبیر لاتے ہیں۔ کیا مجھے گناہ ہوگا اگر ان کے دیے ہوئے مال میں سے ایک قلیل مقدار سخاوت کر دوں؟ آپ نے فرمایا: جتنی بخشش کر سکتی ہو کر دیا کرو۔ مال گن گن کر رکھنا نہ کنجوسی کرنا، کہیں اللہ بھی اپنی عطا کم نہ کر دے (بخاری، رقم ۱۴۳۳، ۲۵۹۱، مسلم، رقم ۲۳۴۲)۔ آپ کی اس تلقین ہی کا نتیجہ تھا کہ سخاوت حضرت اسماء کی طبیعت کا حصہ بن گئی۔

حضرت اسماء کے مزاج میں بھی تیزی تھی، اس لیے میاں بیوی میں ان بن رہنے لگی۔ کئی سال کی ازدواجی زندگی کے بعد حضرت زبیر بن عوام نے ان کو طلاق دے دی تو وہ اپنے بیٹے عبداللہ کے ساتھ رہنے لگیں۔ چھوٹے بیٹے عروہ والد کے ساتھ چلے گئے۔ حضرت اسماء کی طلاق کے بارے میں کئی قصے بیان کیے گئے ہیں۔ کہا جاتا ہے کہ عبداللہ نے اپنے والد سے مطالبہ کیا، میری عمر کے آدمی کی والدہ وطی نہیں کی جاتی، لہذا انھیں طلاق دے دیں۔ دوسری روایت میں بیان ہوا ہے کہ حضرت اسماء عمر رسیدہ ہو چکی تھیں کہ کسی بات پر زبیر بن عوام نے انھیں پیٹا۔ انھوں نے اپنے بیٹے عبداللہ کو پکارا، وہ آئے تو حضرت زبیر نے کہا: اگر تم اندر آئے تو تمھاری ماں کو طلاق۔ عبداللہ نے کہا: آپ میری ماں کو قسموں کا ہدف بناتے ہیں، پھر کمرے میں داخل ہوئے اور ماں کو چھڑا لیا۔ اس طرح حضرت اسماء کی معلق طلاق واقع ہوئی۔ ۳۶ھ میں جنگ جمل ہوئی۔ حضرت زبیر اس میں شریک تھے، لیکن پھر جنگ چھوڑ کر مدینہ جانے کا فیصلہ کیا۔ وہ بصرہ سے پانچ میل واپس وادی سباع تک آئے تھے کہ عمرو بن جرموز نے انھیں قتل کر دیا، حضرت اسماء کو ان کی شہادت کا بہت رنج ہوا۔

سیدہ عائشہ نے نبی صلی اللہ علیہ وسلم کا یہ فرمان روایت کیا ہے کہ اگر میری قوم نے نیا نیا کفر نہ چھوڑا ہوتا تو میں کعبہ کو گرا کر اس کی بنیاد زمین سے ملا دیتا، اس کے مشرقی و مغربی دودروازے بنا دیتا اور شمالی گوشے (حطیم) کے چھ گز

اس میں (دوبارہ) شامل کر دیتا، اس لیے کہ قریش نے کعبہ کی تعمیر کرتے ہوئے (اس کی اصل ابراہیمی بنیادوں کو نظر انداز کرتے ہوئے) انھیں چھوڑ دیا تھا (بخاری، رقم ۱۵۸۶-مسلم، رقم ۳۲۲۳)۔ ان کے بھانجے حضرت عبداللہ بن زبیر کا مکہ پر اقتدار قائم ہوا تو انھوں نے اس ارشاد پر عمل کیا۔ انھوں نے آنے جانے کے لیے کعبہ کے دو دروازے بنا دیے۔ حجاج کو غلبہ حاصل ہوا تو اس نے حضرت ابن زبیر کی تبدیلیاں لوٹا دیں۔

مروان بن حکم کی وفات کے وقت بنو امیہ کی حکومت شام تک محدود ہو چکی تھی۔ شام کے علاوہ سارا عالم اسلام حضرت عبداللہ بن زبیر کے تسلط میں تھا۔ عبدالملک بن مروان تخت نشین ہوا تو اس نے چھپے ہوئے علاقے واپس لینا شروع کیے۔ یکے بعد دیگرے فتوحات کے بعد حجاز کی باری آئی۔ یکم ذی قعدہ ۷۳ھ میں جب حضرت عبداللہ بن زبیر اپنے دار الخلافہ مکہ میں مقیم تھے، حجاج بن یوسف نے چالیس ہزار کی فوج لے کر مکہ کا محاصرہ کیا جو چھ ماہ سترہ دن جاری رہا۔ اس نے مسجد حرام پر سنگ باری کرنے کے لیے مجتہدین نصب کرائیں اور اعلان کیا کہ ہماری لڑائی محض ابن زبیر سے ہے۔ انھیں تین صورتوں میں سے ایک کا انتخاب کرنا ہوگا: مکہ چھوڑ کر جہاں دل چاہے، چلے جائیں یا بیڑیوں میں جکڑ کر شام کو بھیج دیے جائیں یا لڑائی کرتے ہوئے مارے جائیں۔ عبداللہ نے اپنی والدہ حضرت اسماء سے مشورہ کیا تو انھوں نے حجاج کا مقابلہ کرنے کا مشورہ دیا۔ اس سے حضرت اسماء کی سوجھ بوجھ، ایمان کی چٹنگی اور ثابت قدمی کا پتا چلتا ہے۔ انھوں نے اپنے بیٹے کے لیے کفن منگو کر اسے خوشبو بھی لگوا دی۔ اس طویل محاصرے کے دوران میں حضرت عبداللہ بن زبیر کے دل ہزار ساتھی انھیں چھوڑ کر حجاج سے جا ملے۔ قحط سے تنگ آ کر ان کے دو بیٹوں حمزہ اور خبیب نے بھی حجاج سے امان طلب کر لی۔ وہ اپنی والدہ حضرت اسماء کے پاس آئے اور کہا: اماں جان، گنتی کے چند جاں نثار میرے ساتھ رہ گئے ہیں، اگر میں بھی ہتھیار ڈال دوں تو امان مل جائے گی، آپ کا کیا حکم ہے؟ حضرت اسماء نے جواب دیا: اگر تمہیں یقین ہے کہ تم حق پر ہو اور اسی کی دعوت دے رہے ہو تو اپنی روش پر قائم رہو۔ اگر تم نے حکومت و اقتدار دنیا کے لیے حاصل کیا تھا تو تم سے برا کوئی آدمی نہیں، اپنے آپ کو اور اپنے ساتھ شہید ہونے والوں کو خواہ مخواہ ہلاکت میں ڈالا۔ حضرت عبداللہ نے کہا: مجھے ڈر ہے کہ اہل شام میری لاش کی بے حرمتی کریں گے۔ حضرت اسماء نے کہا: کوئی مضائقہ نہیں، راہ حق پر ڈٹے رہو۔ انھیں گلے لگایا، ہمت بڑھائی اور دعا دی۔ عبداللہ کی شہادت سے دس دن پہلے حضرت عبداللہ اور عروہ دونوں بھائی اپنی والدہ کی خبر گیری کے لیے آئے جو بیمار تھیں۔ کہا: شدید تکلیف میں ہوں جس سے موت ہی نجات دے سکتی ہے۔ لیکن میں دو باتوں میں سے ایک کے ہونے سے قبل مرنا نہیں چاہتی، عبداللہ کو شہادت نصیب ہو اور مجھے اجر کی امید ہو جائے یا یہ فتح یاب ہو جائے اور مجھے

سکون مل جائے۔

۱۷ جمادی الاولیٰ ۷۳ھ، بدھ کے روز جب جنگ کا بازار گرم تھا، مخنق سے پھینکا ہوا ایک روڑا زور سے آکر حضرت ابن زبیر کے سر پر لگا، وہ گر گئے، اٹھنے کی کوشش کی تو اٹھانہ جاسکا۔ چنانچہ اپنے بائیں کندھے کا سہارا لیا اور تلوار چلائی شروع کر دی۔ اسی اثنا میں شامی فوجی ان پر ٹوٹ پڑے، ایک نے پاؤں کاٹا، دوسرے نے سرتن سے جدا کر دیا۔ حضرت عبداللہ بن زبیر کی جان لینے کے بعد بھی حجاج کی تشفی نہ ہوئی۔ اس نے ان کا سر مدینہ بھیج دیا پھر عبدالملک بن مروان کے پاس لے جایا گیا، بقیہ دھڑبالائی مکہ کے جبل جون کی داہنی گھاٹی کدا کے اوپر ایک تنے سے الٹا لٹکا دیا۔ مسلم کی روایت ہے کہ اس نے انھیں یہودیوں کے قبرستان میں دفن کیا (رقم ۶۵۸۸)۔ ایک روایت کے مطابق جون پہاڑ کے اسی مقام پر دفنایا گیا جہاں انھیں سولی پر لٹکایا گیا۔ تیسری روایت ہے کہ ان کے زخمی اور کٹے پھٹے جسم کو غسل دینے، کفن پہنانے، خوشبو لگانے اور نماز جنازہ پڑھنے کے بعد حضرت اسماء مدینہ لے گئیں اور صفیہ بنت جہی کے گھر دفن کیا۔ بعد میں یہ گھر مسجد نبوی میں شامل کر لیا گیا۔ اس طرح وہ ابوبکر و عمر کے ہم نشین ہو گئے (تاریخ دمشق)۔

حضرت اسماء نے سو برس کی عمر پائی۔ مدینہ ہجرت کرنے والی اہل ایمان عورتوں میں سب سے آخر میں انھوں نے وفات پائی۔ ان کی وفات جمادی الاولیٰ ۷۳ھ میں اپنے بیٹے حضرت عبداللہ بن زبیر کے قتل کے کچھ دنوں بعد (دس، بیس یا بیس سے اوپر) ہوئی۔ وہ شدت غم سے نڈھال ہو کر حجاج کے پاس آئیں اور پوچھا: سولی پر چڑھے اس سوار کے اترنے کا وقت نہیں آیا؟ اس نے کہا: ہم دونوں نے اس صلیب پر لٹکنے کا مقابلہ کیا، لیکن یہ جیت کر مصلوب ہونے میں کامیاب ہوا۔ اللہ نے اسے دردناک عذاب دیا ہے اور حق کی تائید کی ہے۔ حضرت اسماء نے کہا: (کبھی) باطل بھی حق پر غالب آجاتا ہے۔ حجاج نے کہا: تیرا بیٹا منافق تھا، اس نے بیت اللہ میں بے دینی کا ارتکاب کیا۔ حضرت اسماء بولیں: تو جھوٹ کہتا ہے، وہ اہل ایمان کے ہاں پیدا ہونے والا مدینہ کا پہلا بچہ تھا۔ اس کی پیدائش پر رسول اللہ صلی اللہ علیہ وسلم بے حد مسرور ہوئے، مسلمانوں نے خوشی سے اللہ اکبر کا نعرہ بلند کیا تو مدینہ گونج اٹھا۔ تم اور تمھارے ساتھی اسے قتل کر کے خوش ہو رہے ہو۔ عبداللہ کی پیدائش پر خوش ہونے والے تم سے بہتر تھے۔ واللہ، وہ منافق نہ تھا، وہ تو والدین کا تابع فرمان، روزہ دار، شب بیدار اور عبادت گزار تھا۔ حجاج نے جھڑک دیا، چلی جا، تو ایک بڑھیا ہے جس کی عقل جاتی رہی ہے۔ انھوں نے کہا: میری عقل زائل نہیں ہوئی۔ میں گواہی دیتی ہوں کہ میں نے رسول اللہ صلی اللہ علیہ وسلم کو فرماتے سنا ہے کہ بتوفیق میں ایک جھوٹا نبی پیدا ہوگا اور ایک قتل و غارت کرنے

والا ہلاکو (مسلم، رقم ۶۵۸۸۔ المعجم الکبیر طبرانی، رقم ۳۷۴)۔ جھوٹا نبی، مختار ثقفی تو ہم نے دیکھ لیا، ہلاکو تو ہے۔ حجاج نے کہا: میں منافقوں کو تباہ کرنے والا ہوں۔ حضرت اسمانے اپنے بیٹے کی میت کے پاس کھڑے ہو کر طویل دعا کی اور ایک آنسو بہائے بغیر لوٹ گئیں۔

عبدالملک بن مروان کو حجاج کی بدتمیزی کا پتا چلا تو اسے برا بھلا کہا: ایک نیک انسان کی بیٹی سے تمہارا تعرض کرنے کا کیا مقصد؟ اس نے حضرت عبداللہ بن زبیر کو سولی سے اتار کر سپرد خاک کرنے اور حضرت اسماء سے ہم دردی کرنے کا حکم دیا۔ چنانچہ حضرت عبداللہ کی تدفین کے بعد حجاج نے حضرت اسماء کو بلایا تو وہ نہ آئیں۔ وہ خود ان کے ہاں گیا اور کہا: اماں جان، امیر المومنین عبدالملک نے مجھے حکم دیا ہے کہ آپ کی ضروریات کا خیال رکھوں۔ حضرت اسماء نے کہا: میں تمہاری ماں ہوں نہ مجھے تم سے کچھ لینا ہے۔ میں تو اس شہید بیٹے کی ماں ہوں جسے تم نے سولی پر لٹکا رکھا تھا۔ تو نے حضرت عبداللہ کی دنیا خراب کی اور اس نے تمہاری آخرت تباہ کر دی ہے۔ میں نے سنا ہے کہ تم میرے بیٹے کو ذات الطاقین کا بیٹا کہہ کر چڑاتے تھے؟ اس نے کہا: ہاں۔ حضرت اسماء نے کہا: میرا کمر بند ہی تھا جس کے دو ٹکڑے کر کے میں نے رسول اللہ صلی اللہ علیہ وسلم کا مشکیزہ اور توشہ دان باندھے تھے۔ عورتوں کے لیے کمر بند ایک ناگزیر شے ہے (مسلم، رقم ۶۵۸۸)۔

حضرت اسماء مسجد حرام آئیں تو وہاں موجود حضرت عبداللہ بن عمر نے صبر کی تلقین کرتے ہوئے کہا: ان مادی اجسام کی کوئی حیثیت نہیں، ارواح تو اللہ کے ہاں ہیں۔ حضرت اسماء نے کہا: میں صبر کیوں نہ کروں، یحییٰ بن زکریا کو دیکھو، اللہ کے نبی تھے جن کا سر کاٹ کر بنی اسرائیل کی ایک فاحشہ عورت کو پیش کر دیا گیا تھا۔ وہ اپنے بیٹے کو نصیحت کرتیں: بچے، اعلیٰ اخلاق کے ساتھ عمدہ زندگی گزارو، عزت و شرف حاصل کر کے مرد۔ لوگ تمہیں قید نہ کرنے پائیں۔

حضرت اسماء خوابوں کی تعبیر بتایا کرتی تھیں، یہ علم انھوں نے اپنے والد سیدنا ابوبکر سے سیکھا تھا۔ ان سے حضرت سعید بن مسیب نے حاصل کیا اور درجہ کمال کو پہنچے۔

حضرت اسماء دراز قد اور کچھ شخم تھیں۔ آخری عمر میں ان کی بینائی زائل ہو چکی تھی، تاہم دانت صحیح سلامت اور حواس قائم تھے۔ طبرانی کی روایت کے مطابق ان کی نظر بھی آخر تک صحیح رہی۔ سر میں اکثر درد رہتا، سر پر ہاتھ لگا کر کہتی تھیں: یہ میرے ایک گناہ کی پاداش ہے۔ جو اللہ نے بخش دیے ہیں، کہیں زیادہ ہیں۔ حضرت اسماء عام طور پر عصفور بوٹی سے خوب رنگے ہوئے زرد کپڑے پہنتی تھیں۔ ان کی پوتی فاطمہ بنت منذر کہتی ہیں: میں نے آخری

وقت تک ان کو ایسے لباس ہی میں ملبوس دیکھا ہے۔ حالت احرام میں بھی یہی لباس ہوتا، تاہم تب زعفران کی خوشبو نہ لگاتیں۔ افلاس و تنگ دستی کے بعد اللہ نے کشادگی دی تو حضرت اسماء نے اعزہ و اقربا اور حاجت مندوں پر بے دریغ خرچ کیا۔ سیدہ عائشہ کے ترکے سے حاصل ہونے والا جنگل ایک لاکھ درہم میں حضرت معاویہ کو فروخت کیا اور تمام رقم قاسم بن محمد اور ابن ابی عتیق کو دے دی (بخاری، کتاب الہبہ: باب ۲۲)۔ سیدہ عائشہ بھی بہت سخی تھیں، تاہم وہ پہلے کچھ رقم پس انداز کرتیں پھر دیتی دلاتیں، ان کے برعکس حضرت اسماء جو ہوتا دے دیتیں اور اگلے دن کے لیے کچھ بھی نہ بچاتیں۔

پابندی شریعت اور تقویٰ کی یہ کیفیت تھی کہ ایک مرتبہ ان کی والدہ کشمش، گھی اور چڑے کو رنگنے والے درخت قرظ کے پتوں کے تحائف لے کر مدینہ آئیں تو انھیں قبول نہ کیا، والدہ کو گھر میں نہ بٹھایا اور حضرت عائشہ کو پیغام بھیجا کہ رسول اللہ صلی اللہ علیہ وسلم سے پوچھ کر بتاؤ۔ آپ نے فرمایا: ان کو عزت سے بٹھاؤ اور تحفے قبول کرلو، کیونکہ اللہ تعالیٰ نے فرمایا ہے:

لَا يَنْهَكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِنْ دِيَارِكُمْ ۚ وَمَنْ يُقَاتِلْكُمْ فِي الدِّينِ أَوْ يُخْرِجْكُمْ مِنْ دِيَارِهِمْ فَالْقَاتِلُ أَوْ أَخْرَاكُمُ ۚ وَمَنْ يَنْهَكْكُمْ عَنْ ذَلِكَ فَأُولَٰئِكَ يَحْمِلُونَ تِلْكَ الْأَمْثَالَ ۚ (الممتحنہ: ۸۰-۸۱)

اللہ تمہیں ان لوگوں سے احسان اور انصاف کا سلوک کرنے سے منع نہیں کرتا، جنہوں نے تم سے قتال نہیں کیا اور تمہیں تمہارے گھروں سے نہیں نکالا۔“

دوسری روایت کے الفاظ اس طرح ہیں، حضرت اسماء نے نبی صلی اللہ علیہ وسلم سے دریافت کیا کہ میری ماں (قبیلہ) محبت سے مجھے ملنے آئی ہے، عہد قریش سے مشرکہ ہے، کیا میں اس کی خدمت کر سکتی ہوں؟ آپ نے فرمایا: ہاں، اس سے صلہ رحمی کرو (بخاری، رقم ۲۶۲۰، ۵۹۷۸)۔ حضرت اسماء کے بیٹے عروہ روایت کرتے ہیں کہ ایک دفعہ میں گھر آیا تو والدہ نماز پڑھ رہی تھیں۔ بلند آواز میں تلاوت کرتے ہوئے اس آیت پر پہنچیں: فَمَنْ لِّلّٰهُ عَلَيْنَا وَوَقْنَا عَذَابَ السَّعِيرِ ”تب اللہ نے ہم پر احسان کیا اور ہمیں گرم لو کے عذاب سے بچالیا“ (الطور: ۵۲: ۲۷)، تو استعاذہ کرنا (اعوذ باللہ پڑھنا) شروع کر دیا۔ کافی دیر گزر گئی تو میں بازار چلا گیا، لوٹا تو بھی وہ استعاذہ میں مصروف تھیں۔ حضرت اسماء پر کوئی بیماری آتی تو تمام غلاموں کو آزاد کر دیتیں۔ اپنی بیٹیوں اور اہل خانہ کو تلقین کرتیں، انفاق کرو اور صدقہ دو۔ مال کے زائد از ضرورت ہونے کا انتظار نہ کرتے رہو۔ اگر تم بچت کی طرف دیکھتے رہے تو وہ کبھی ہاتھ نہ آئے گی اور اگر صدقہ کر دیا تو خرچ کیا ہوا محسوس بھی نہ ہوگا۔ وفات سے پہلے حضرت اسماء بنت ابوبکر نے وصیت کی کہ میرے کپڑوں کو عود خوشبو کی دھونی دینا، مجھے خوشبو لگا دینا، لیکن میرے کفن پر مشک، کافور نہ بکھیرنا۔

حضرت اسماء کے بیٹے منذر بن زبیر عراق سے آئے تو اپنی والدہ کو مرو شہر کے بنے ہوئے باریک عمدہ کپڑوں کا ایک جوڑا بھیجا۔ انھوں نے اسے چھو کر دیکھا اور کہا: اس کے کپڑے واپس کر دو۔ منذر پر یہ گراں گزرا، کہا: اماں جان، ان کپڑوں سے بدن دکھائی نہیں دیتا۔ حضرت اسماء نے کہا: دکھائی نہیں دیتا، پتا تو ضرور چلتا ہے۔ تب منذر نے دوسری طرح کے مروی وقوہی کپڑے خرید کر بھیجے تو حضرت اسماء نے لے لیے اور کہا: ایسے کپڑے میں پہن لیتی ہوں۔ حضرت اسماء بنت ابوبکر سے متعدد احادیث مروی ہیں جو صحیحین اور سنن میں موجود ہیں۔ ان کی مسند اٹھاون احادیث پر مشتمل ہے۔ تیرہ احادیث ہیں جن پر بخاری و مسلم متفق ہیں، ان کے علاوہ صرف بخاری میں پانچ اور مسلم میں چار حدیثیں موجود ہیں۔ حضرت اسماء بنت ابوبکر سے حدیث روایت کرنے والوں میں شامل ہیں ان کے بیٹے عبداللہ بن زبیر، عروہ بن زبیر، ان کے پوتے عباد بن عبداللہ بن زبیر، عباد بن حمزہ بن عبداللہ، عبداللہ بن عروہ، ابوبکر بن عبداللہ بن زبیر، عامر بن عبداللہ بن زبیر، عبداللہ بن عباس، ابو واقد لیشی، صفیہ بنت شیبہ، عبداللہ بن ابی ملیکہ، مطلب بن عبداللہ بن حطب، محمد بن منکدر، فاطمہ بنت منذر بن زبیر رضی اللہ عنہم، حضرت اسماء کے آزاد کردہ عبداللہ بن کیسان، مسلم قری، ابونوفل معاویہ بن ابوعقرب اور وہب بن کلیمان۔

مطالعہ مزید: السیرۃ النبویۃ (ابن ہشام)، الطبقات الکبریٰ (ابن سعد)، الجامع المسند الصحیح (بخاری، شریک دارالارقم)، المسند الصحیح المختصر من السنن (مسلم، شریک دارالارقم)، تاریخ الامم والملوک (طبری)، حلیۃ الاولیاء و طبقات الاصفیاء (ابو نعیم اصفہانی)، الاستیعاب فی معرفۃ الاصحاب (ابن عبدالبر)، الکامل فی التاریخ (ابن اثیر)، اسد الغابۃ فی معرفۃ الصحابۃ (ابن اثیر)، تہذیب الکمال فی اسماء الرجال (مزی)، تاریخ الاسلام (ذہبی)، سیر اعلام النبلاء (ذہبی)، البدایۃ والنہایۃ (ابن کثیر)، الاصابۃ فی تمییز الصحابۃ (ابن حجر)، تہذیب التہذیب (ابن حجر)، اردو دائرۃ معارف اسلامیہ (مقالہ: سید نذیر نیازی)۔